



## **BORD LI JIRREGOLA L-KERA**

**MAGISTRAT  
DR. JOSEPH GATT LL.D.**

**Udjenza ta' nhar it-Tnejn, 30 ta' Settembru 2024**

**Rikors Nru: 313/2022  
Nru fuq il-Lista: 13**

**Mary Cassar (K.I. 359367M)**

**vs**

**Rita Vella**

**Il-Bord;**

Ra r-rikors datat 8 ta' April 2022<sup>1</sup> fejn, *ad litteram*, gie premiss u mitlub hekk:

- 1. Illi l-esponenti hija l-proprjetarja tal-fond fl-indirizz 103, Triq il-Parrocca, Mqabba.*
- 2. Illi l-intimata Rita Vella tokkupa l-istess fond fl-indirizz 103, Triq il-Parrocca, Mqabba u dana b'titolu ta' kera u versu l-kera*

---

<sup>1</sup> A fol 1 tal-proċess.

*prezenti ta' €660 kull sitt xhur skont kif stipulat permezz tal-kuntratt ta' kera datat 20 ta' Settembru, 2018.*

- 3. Illi kif jirrizulta car mill-istess kuntratt kuntratt ta' kera, permezz ta' klawsola numru 2 il-partijiet qablu li l-qbija tat-terminu wara l-ewwel sentejn ikun kollu di rispetto fil-konfront taz-zewg partijiet, "basta li dik il-parti li ma jkolhiex hsieb li tkompli fil-kirja, taghti avviz ta' xahrejn (2) zmien lill-parti l-ohra dwar dan".*
- 4. Illi permezz tal-klawsola numru 4 tal-istess kuntratt ta' kera gie maqbul ukoll illi f'kaz illi l-intimata tibqa' tokkupa l-kera oltre t-terminu koncess lilha tehel penali ta' hamsa u ghoxrin euro (€25) kuljum.*
- 5. Illi l-esponenti infurmat lill-intimata li hija ma kenitx bi hsiebha li tkompli bil-kera u kwindi l-intimata giet debitament interpellata sabiex tivvaka mill-fond u tirritorna c-cwieviet flimkien mal-pussess vakanti tal-istess kemm permezz ta' ittra datata 10 ta' Settembru, 2021 u kif ukoll ohrajn rispettivament datati 17 ta' Dicembru, 2021 u 2 ta' Frar, 2022*
- 6. Illi minkejja li l-istess intimata giet hekk debitament interpallata sabiex tivvaka l-fond in ezami permezz ta' ittri legali msemmija, hija baqghet inadempjenti anke wara li ghadda t-terminu koncess salv illi qalet li kienet ser tapplika ghall-akkomodazzjoni socjali mal-Awtorita` tad-Djar imma fil-frattemp kienet ser tibqa' in okkupazzjoni abbużiva.*

7. *Illi bhala konsegwenza tas-surreferit l-esponenti qed issofri danni naxxenti mill-fatt illi l-intimata qed taghzel li tibqa' in okkupazzjoni minkejja dak kjarament stipulat fil-ftehim ta' kera u minkejja d-debitu preavviz moghti lilha.*
8. *Illi ghaldaqstant huwa car li jezistu l-estremi sabiex dan l-Onorabbli Bord jordna l-izgumbrament tal-intimata Vella mill-fond de quo prevja dikjarazzjoni li tikkonferma t-terminazzjoni tal-kera oltre l-likwidazzjoni u l-hlas tal-penali dovuta lill-esponenti skont l-istess kuntratt ta' kera.*

*Ghaldaqstant l-esponenti titlob li dan l-Onorabbli Bord, prevja dawk id-dikjarazzjonijiet kollha necessarji u/jew opportuni, inkluz li tiddikjara t-terminazzjoni tal-kirja gravanti l-fond 103, Triq il-Parrocca, Mqabba ghar-ragunijiet indikati f'dan ir-rikors,*

- (i) *Jordna l-izgumbrament tal-intimata Rita Vella mill-istess fond entro dak it-terminu qasir u perentorju li dan l-Onorabbli Bord joghgbu jiffissa*
- (ii) *Jillikwida l-kumpens dovut mill-intimata lill-esponenti abbazi tal-kuntratt ta' kera surreferit ghall-okkupazzjoni tal-intimata oltre t-terminu koncess sad-data tal-effettiv zgumbrament avut rigward ukoll ghall-klawsola penali inkluza fil-kuntratt ta' lokazzjoni*
- (iii) *Jikkundanna lill-intimata sabiex thallas l-ammont likwidat skont it-tieni talba surreferita.*

Ra d-digriet tal-Bord, kif qabel presedut tat-13 ta' Mejju 2022<sup>2</sup>.

---

<sup>2</sup> A fol 3 tal-proċess.

Ra r-risposta tal-intimata, kontenenti kontro-talba, datata 1 ta' Awwissu 2022<sup>3</sup>.

Ra r-risposta tar-rikorrenti għal-kontro-talba, mressqa fis-17 ta' Novembru 2022<sup>4</sup>.

Ra l-affidavit tar-rikorrenti mressaq fis-seduta tal-5 ta' Diċembru 2022<sup>5</sup>.

Ra l-ħatra tal-President ta' Malta datata 5 ta' Marzu 2023 magħmula ai termini tal-artikolu 16 tal-Kapitolu 69 tal-Liġijiet ta' Malta<sup>6</sup>.

Ra l-assenjazzjoni datata 9 ta' Marzu 2023 tal-Prim Imħallef fejn il-kawżi preċedement mismugħa minn dan il-Bord presedut mill-illum Imħallef Josette Demicoli ġew assenjati lil dan il-Bord kif issa presedut<sup>7</sup>.

Sema' x-xhieda tar-rikorrent u ra dak li seħħ fis-seduta tal-5 ta' Ġunju 2023<sup>8</sup> fejn seħħet talba sabiex l-intimata tressaq eċċezzjoni ulterjuri.

Ra d-digriet tiegħu tal-14 ta' Lulju 2023<sup>9</sup> fejn ippermetta li titressaq eċċezzjoni ulterjuri.

---

<sup>3</sup> A fol 10 tal-proċess.

<sup>4</sup> A fol 17 tal-proċess.

<sup>5</sup> Nota relattiva tinsab a fol 20 tal-proċess.

<sup>6</sup> A fol 29 tal-proċess.

<sup>7</sup> A fol 30 *et seq* tal-proċess.

<sup>8</sup> A fol 41 tal-proċess.

<sup>9</sup> A fol 48 *et seq* tal-proċess.

Ra l-eċċezzjoni ulterjuri tal-intimata rikonvenzjonanti datata 1 ta' Awwissu 2023<sup>10</sup> fejn eċċepiet in-nuqqas ta' kompetenza ta' dan il-Bord minhabba f'dak li jgħid l-artikolu 16B tal-Kapitolu 69 tal-Ligijiet ta' Malta.

Sema' t-trattazzjoni finali fuq din l-eċċezzjoni mwettqa waqt is-seduta tal-20 ta' Ottubru 2023<sup>11</sup>.

Ra d-digriet tas-6 ta' Diċembru 2023<sup>12</sup> fejn il-Bord issospenda l-prolazzjoni tas-sentenza għaliex instab li l-kuntratt ta' kera relattiv, allegatament anness mal-affidavit tar-rikorrenti, ma kienx in atti.

Ra dak li seħħ fis-seduta tal-11 ta' Diċembru 2023<sup>13</sup> fejn xehdet r-rikorrenti li ressqet l-kuntratt relattiv u l-kawża reggħet thalliet għad-deċiżjoni rigwardanti l-eċċezzjoni.

Ra dak li seħħ fis-seduta tas-26 ta' Frar 2024<sup>14</sup> fejn ingħatat sentenza dwar l-eċċezzjoni ulterjuri msemija aktar il-fuq, liema eċċezzjoni għiet miċhuda.

Ra n-nota tal-intimata mressqa fit-12 ta' April 2024<sup>15</sup>, kontenenti affidavit tagħha.

---

<sup>10</sup> A fol 52 ta-proċess.

<sup>11</sup> Liema trattazzjoni għet debitament registrata u traskritta kif ordnat.

<sup>12</sup> A fol 58a tal-proċess.

<sup>13</sup> A fol 59 tal-proċess.

<sup>14</sup> A fol 66 *et seq* tal-proċess.

<sup>15</sup> A fol 78 tal-proċess.

Ra dak li seħħ fis-seduta tat-23 ta' Mejju 2024<sup>16</sup>, fejn twettaq il-kontro-eżami tal-intimata.

Ra dak li seħħ fis-seduta tat-12 ta' Lulju 2024<sup>17</sup> fejn twettaq il-kontro-eżami tar-rikorrenti u nstemgħet it-trattazzjoni finali. Dakinhar il-kawża thalliet għas-sentenza li qiegħda tingħata llum kif skedat.

Ra l-atti proċesswali kollha.

### **Ikkunsidra**

Illi din tal-lum hija deċiżjoni finali dwar it-talba attriċi u dik rikonvenzjonali (fil-mertu tagħhom), wara li b'sentenza oħra kienet ġiet miċhuda l-eċċezzjoni ulterjuri li kkweralat il-kompetenza ta' dan il-Bord. Ikun utli li issa jsir rijepilogu tal-provi tal-kawża.

Illi f'dawn il-proċeduri xehdet ir-rikorrenti. Fl-affidavit tagħha<sup>18</sup> tispjega li hija saret sid tal-fond in kwistjoni wara li ġiet nieqsa omma, sid il-kera originali. Meta ġabret kopja tal-iskrittura sabet li skond l-istess wara sentejn mill-bidu tar-relazzjoni lokatizja hija setgħet titlob it-terminazzjoni tal-lokazzjoni b'avviż ta' xahrejn. Din il-kundizzjoni saret bl-aċċettazzjoni tal-intimata. Bl-istess mod, ġiet

---

<sup>16</sup> A fol 81 tal-proċess.

<sup>17</sup> Verbal relattiv jinsab a fol 92 tal-proċess.

<sup>18</sup> A fol 21 *et seq* tal-proċess.

ukoll aċċettata klawżola konċernanti penali. Hija hekk għamlet u ntbgħatu tlett ittri għal dan l-iskop, sabiex jinfurmaw lill-intimata li kellha titlaq mill-fond. Dwar ir-registrazzjoni tal-kuntratt mal-Awtorità tad-Djar, tgħid li hija kienet infurmathom li l-kuntratt kien wieħed terminat. L-Awtorità tad-Djar ma ħadet l-ebda passi. In kontro-eżami<sup>19</sup> tikkonferma li l-kuntratt ma kienx gie registrat. F'seduta ulterjuri<sup>20</sup> hija ressqet kopja tal-iskrittura relattiva<sup>21</sup>. F'kontro-eżami ulterjuri mbagħad, tikkonferma li l-kuntratt sar fl-20 ta' Settembru 2018 u l-ħlas kien isir kull sitt xhur. Skond hi, l-kirja giet terminata xahrejn wara l-ewwel ittra. Tgħid li m'aċċettatx iktar kera minn dakinhar. L-aħħar kera tħallset f'Marzu tas-sena 2021 (lil Joseph Farrugia) u kienet tkopri sa' Settembru 2021. Ma tafx tirrispondi jekk sarux xi ċedoli (għalkemm aktar tard donnha tgħid li sar xi depożitu). Taqbel li ntbagħtu iktar ittri, waħda f'Diċembru 2021 u oħra fi Frar 2022. Il-bqija tax-xhieda kienet irrelevanti u ripetizzjoni.

Illi xehdet ukoll l-intimata. Fl-affidavit<sup>22</sup> tagħha tgħid li hija ma tafx taqra u tikteb. Iżżid li meta daħlet tara l-fond, sabet li dan kien qisu maqjel tal-ħnieżer iżda xorta aċċettat li tikri l-fond, b'kera raġonevoli. Hekk sar, marret għand avukat ma ċertu Joseph Farrugia, u ffirmaw il-kuntratt wara li dan gie moqri. Hi tgħid li ma tifhimx f'dawn l-affarijiet. Il-kera kienet għal għaxar snin. Hija ħallset madwar dsatax il-elf Ewro bħala xogħlijiet, liema xogħlijiet hija tiddeskrivi. Meta giet biex tħallas il-kera, dan Joseph Farrugia infurmaha li l-kera kellha tithallas lill-oħtu. Hija hekk għamlet u din qaltilha li hija riedet kera ta' tlett xhur biss, għax riedet il-post lura. Fl-10 ta' Settembru 2021, irċeviet ittra fejn giet infurmata li r-rikorrenti ma riditx tibqa ggedded il-kera. F'dan il-ħin kienet għada għaddejja bix-xogħol. Tagħlaq billi tgħid li skond hi s-sid kien daħaq biha.

---

<sup>19</sup> Dak imwettaq fis-seduta tal-5 ta' Ġunju 2023.

<sup>20</sup> Dik tal-11 ta' Diċembru 2023.

<sup>21</sup> A fol 62 *et seq* tal-proċess.

<sup>22</sup> Dan jinsab a fol 79 u 80 tal-proċess.

Illi mressqa in kontro-eżami,<sup>23</sup> tikkonferma li n-negożjati ma sarux mar-rikorrenti iżda ma Joseph Farrugia. Dan kien qiegħed jinnegożja f'isem ommu, għax kellu prokura. Tgħid li meta marret għand l-avukat, hija fdat lil dan Farrugia u ma haditx il-kuntratt sabiex jinqara. Il-kuntratt inkiteb quddiemha. Ma kienitx taf li l-kuntratt seta jitwaqqaf wara sentejn, u lanqas dwar il-klawżola tal-penali. Ma haditx pariri u ma fetħet l-ebda kawża biex tattakka l-istess kuntratt. Tgħid biss li tkellmet ma diversi nies (issemmi Ministri) dwar dan il-każ, iżda baqgħet mingħajr għajnuna. Marret għand l-Awtorità tad-Djar sabiex tapplika għall-għajnuna, iżda baqgħet mingħajr risposta. Ma tafx tgħid il-għala. Attwalment, qiegħda tfittex post ieħor.

### **Mertu – Talba Prinċipali**

Illi t-talba prinċipali tikkonċerna żewġ aspetti. Fl-ewwel lok, r-rikorrenti tfittex dikjarazzjoni u ordni ta' żgumbrament. Fit-tieni lok, trid li jiġi eżaminat il-fatt tal-ħlas għaž-żamma illegali tal-intimata fil-fond wara t-terminazzjoni.

Illi dwar l-ewwel punt tajjeb jingħad, qabel kull haġa oħra, li dan huwa kuntratt tas-sena 2018. Għalhekk, skond l-artikolu 1531A(3) tal-Kapitolu 16 tal-Liġijiet ta' Malta<sup>24</sup>, dan il-kuntratt huwa regolat bil-kundizzjonijiet imposti f'dak il-kuntratt u bl-istess Kapitolu tal-Liġi. Sfiq ma dan, (għaliex waqt il-kontro-eżami tar-rikorrenti bħal donnu ġew mżeffna xi prinċipji ta' żmien u tiġdid taċitu) huwa wkoll rilevanti dak li jridu l-artikolu 1532(2) u 1536 (2) tal-Kapitolu 16 tal-

---

<sup>23</sup> Seduta tat-23 ta' Mejju 2024. Xhieda tibda a fol 82 tal-proċess.

<sup>24</sup> Dan jgħid hekk: "*l-kirja ta' fond urban, dar għall-abitazzjoni u fond kummerċjali li ssir wara l-1 ta' Jannar, 2010 għandha tkun regolata esklussivament bil-kuntratt ta' kera u bl-artikoli ta' dan il-Kodiċi*".



Ligijiet ta' Malta. Dawn jgħidu li l-kalkolu ta' żmien (meta mhux espress) u l-kunċett tat-tigdid taċitu m'huwiex applikabbli f'dan il-każ<sup>25</sup>.

Illi mela ż-żmien tal-kuntratt huwa regolat u definit bil-kuntratt biss. Issa skond il-kuntratt, il-perjodu kien ta' għaxar snin b'effett mill-20 ta' Settembru 2018, li minnhom l-ewwel sentejn ikunu *di fermo* u l-bqija jkunu *di rispetto* **fil-konfront taż-żewġ partijiet**. B'żieda ma dan, hemm indikat li f'każ li **xi parti** ma tridx tkompli fil-kirja, tista' tagħti avviż ta' xahrejn żmien lil parti l-oħra. Dan ifisser li skond l-artikolu 1569(1) tal-Kapitolu 16 tal-Ligijiet ta' Malta, il-kuntratt jinħall *ipso iure* jekk il-partijiet joqgħodu ma din il-klawżola (li jerga jiġi enfasizzat, giet miktuba favur iż-żewġ partijiet u mhux parti waħda). Din kienet kundizzjoni espressa li twassal għall-hall. Hawnhekk, ma hemmx kwistjonijiet dwar jekk kellhiex tiġi mressqa ittra uffiċjali, għaliex il-kuntratt jitkellem waħdu.

Illi jiġi b'hekk li meta r-rikorrenti bagħtet l-ewwel ittra (u l-intimata tiddikjara li rċeviet l-istess) hija kienet qiegħda taġixxi pjenament skond dak maqbul mal-intimata. Din l-ittra ntbagħtet fl-10 ta' Settembru 2021 u għalhekk, skond il-kuntratt, il-kera giet xolta fl-10 ta' Diċembru 2021. Ir-rikorrenti però, reġgħet ippruvat tasal ma l-intimata u bagħtet ittra oħra fis-17 ta' Diċembru 2021 u saħansitra fis-27 ta' Jannar 2022. F'din l-aħħar okkażjoni reġgħet tat żmien lill-intimata sabiex toħroġ u dan sal-10 ta' Frar 2022. Il-kirja però kienet diġà giet terminata.

Illi rispettosament, il-lamenteli tal-intimata dwar il-kuntratt m'għandhomx posthom f'dawn il-proċeduri, għaladarba hi stess tistqarr li ma hejjiet l-ebda

---

<sup>25</sup> Sa fejn hekk applikabbli, l-Bord jagħmel referenza għas-sentenza fl-ismijiet **Joseph Sultana vs Deven Schembri**, (Rik Nru: 678/2021) mogħti minn dan il-Bord diversament presedut nhar il-4 ta' Frar 2022.

azzjoni sabiex b'xi mod tattakka l-validita tal-istess bil-mezzi li tagħti l-ligi. Dak allura huwa kuntratt validu u issa l-Bord marbut li jagħtih effett.

Illi għalhekk l-ewwel talba konċernanti l-iżgumbrament tal-intimata hija misthoqqa. Bil-fatt li l-intimata baqgħet tokkupa l-fond illegalment, il-Bord huwa kostrett issa jikkunsidra l-aspett tad-danni.

### **Mertu – Danni**

Illi gie digà stabbilit li din il-kirja giet xolta fl-10 ta' Diċembru 2021<sup>26</sup>. Madanakollu, u huwa hawnhekk li sejjer jutilizza kriterju ekwittativ (dan għall-benefiċċju tal-intimata), il-Bord sejjer iqis id-data għat-tluq tad-danni mill-11 ta' Frar 2022. Dan qiegħed jiġi deċiż għaliex ir-rikorrenti setgħet, u b'mod faċli, mill-10 ta' Diċembru 2021 tnejn proċeduri appożiti għall-iżgumbrament (li f'dak il-każ setgħu ukoll ikunu daww kontemplati fl-artikolu 16A tal-Kapitolu 69 tal-Liġijiet ta' Malta<sup>27</sup>) u b'hekk twaqqaf l-okkupazzjoni malajr u timminimizza d-danni. Madanakollu hija reggħet tat termini ulterjuri, u fl-aħħar ittra tas-27 ta' Jannar 2022 l-intimata ngħatat sal-10 ta' Frar 2022.

Illi bi prinċipju huwa aċċettat li min iżomm f'idejh u juża hwejjeġ haddiehor mingħajr titolu, irid iħallas għall-istess. Għalhekk sid jista' jitlob kumpens għaż-żmien li gid tiegħu kien baqa' hekk miżmum minn haddiehor mingħajr jedd<sup>28</sup>.

---

<sup>26</sup> Xahrejn wara l-ewwel ittra.

<sup>27</sup> Reż applikabbli hawn skond *il-proviso* tal-artikolu 46 tal-istess Kapitolu.

<sup>28</sup> Kif reġa gie mfakkar riċentement fis-sentenza fl-ismijiet **Josephine Azzopardi pro et noe vs Carmelo Borg et**, (Rik Nru: 182/2015/1) mogħtija mill-Qorti tal-Appell (Sede Superjuri) nhar il-31 ta' Mejju 2023 u ċioé: “*Tajjeb jiġi osservat li fil-kwistjonijiet ta' kumpens għall-okkupazzjoni ta' proprjetà, huwa aċċettat li min jokkupa jew iżomm għandu gid ta' haddiehor bla jedd, irid jagħmel tajjeb għad-danni li jgħib b'għemilu. Il-qies ta' kumpens ta' telf ta' użu ta' fond li jibqa' jinżamm minn xi hadd mingħajr jedd, il-kriterju li s-soltu jittiehed huwa dak imsejjes fuq il-valur lokatizju tal-post li jkun jew, fuq il-kera li kienet tithallas minnufih qabel intemmet il-kirja*”. Isir aċċenn ukoll għal dak li nqatl *obiter* fis-sentenza fl-ismijiet **John Galea et vs Raymond Falzon et**, (Ċit Nru: 1419/2000/1) mogħtija mill-Prim Awla tal-Qorti Ċivili nhar it-28 ta' April 2005 u ċioé li: “*Meta jkun hemm okkupazzjoni bla titolu, il-kumpens dovut*

Huwa wkoll aċċettat li l-ammont li għandu jiġihallas għal tali okkupazzjoni jista' jiġi maħdum jew il-kirja kif kienet immedjatament qabel dik l-okkupazzjoni<sup>29</sup> jew skont dak li wiehed seta' jgħib fis-suq<sup>30</sup>. F'din l-aħħar ipotesi però, iridu jidhlu u jiġu mhaddna prinċipji oħra, u ċioé li min jagħmel dik it-tip ta' talba irid juri dak it-telf marbut mal-użu illegali<sup>31</sup>.

Illi madanakollu, f'dan il-każ, il-Bord mhuwiex sejjer ikollu għalfejn jikkalibra d-danni b'dan il-mod. Dan qiegħed jingħad għaliex il-partijiet ftehm u wkoll x'għandu jiġri f'każ li l-intimata tibqa fil-fond wara li tkun irċeviet l-avviż msemmi aktar qabel. Ukoll, it-tieni talba fir-rikors promotur tagħmel referenza għal din il-klawżola. Skond klawżola erbgħa (4) tal-kuntratt, l-intimata qablet li tħallas penali ta' hamsa u għoxrin Ewro (€25) għal kull jum li ma tirrilaxxax il-

---

*bhala danni soltu li jiġu kkalkulati a bazi tal-valur lokatizzju tal-fond jew ir-rata ta' kera miftiehma (ara, bhala eżempju, il-kawzi "Staines noe vs Amato et", deciza minn din il-Qorti fit-28 ta' Mejju, 1999, u "Olivieri vs Vella", deciza wkoll minn din il-Qorti fil-21 ta' Novembru, 2003)".*

<sup>29</sup> Ara f'dan is-sens is-sentenza fl-ismijiet **Joseph Olivieri et vs Francis Ronald Edward Vella et**, (Ċit Nru: 322/1995/1) mogħtija mill-Prim Awla tal-Qorti Ċivili nhar il-21 ta' Novembru 2003 (mhux appellata).

<sup>30</sup> Issir referenza wkoll għas-sentenza fl-ismijiet **Helen sive Nellie Miceli et vs Carmelo sive Charles Pisani**, (Ċit Nru: 1761/2001/1) mogħtija mill-Prim Awla tal-Qorti Ċivili nhar il-14 ta' Diċembru 2004 (mhux appellata) fejn intqal hekk: "*Huwa minnu li sid li jitlob kumpens għaż-żmien li għid tiegħu kien baqa' miżmum minn haddieħor mingħajr jedd generalment jitlob kumpens li jista' jitqabbel mal-kera li sata' baqa' jirċievi kieku l-post kien effettivament mikri. Iżda dan m'huwiex il-kriterju waħdieni. F'qasam bħal dan, irid ikun hemm "rabta reali" mal-ammont ta' kumpens misthoqq u żgur m'hemmx lok għal spekulazzjonijiet dwar x'sata' gara mill-post jew kemm kien ikun il-kera xieraq bil-prezz li jgħib is-suq".*

<sup>31</sup> Fost diversi, ssir referenza għas-sentenza fl-ismijiet **Helen Schembri et vs Anthony George Zahra noe**, (App Ċiv Nru: 449/2004/1) mogħtija mill-Qorti tal-Appell (Sede Superjuri) nhar it-28 ta' Settembru 2012 fejn ingħad hekk: "*F'sitwazzjoni simili, il-prassi tal-qradi tagħna hi l-kumpens għall-okkupazzjoni jiġi kkalkulat a bazi tal-kera kif miftiehma bejn il-partijiet jew a bazi tal-valur lokatizzju tal-fond (ara, bhala eżempju, il-kawza Staines noe v. Amato et, deciza mill-Prim' Awla tal-Qorti Ċivili fit-28 ta' Mejju 1999, Olivieri v. Vella, deciza mill-istess Qorti fil-21 ta' Novembru 2003 u Madame X Ltd v. Attard et, deciza mill-istess Qorti fil-25 ta' Mejju 2010). F'kull kaz, dan mhux l-uniku kriterju li jista' jiġi kkunsidrat għaliex dak li huwa essenzjali huwa li jrid ikun hemm "rabta reali" malammont ta' kumpens misthoqq u żgur m'hemmx lok għal spekulazzjonijiet dwar x'seta' gara mill-post jew kemm kien ikun il-kera xieraq bil-prezz li jgħib is-suq".*

fond vakanti mat-terminazzjoni tal-perjodu konvenzjonali pattwit. Il-patt kien li tingħata xahrejn avviż u tivvaka.

Illi l-ligi tippermetti li kreditur t'obligazzjoni għandu għazla jew li jitlob it-twertiq tal-obbligazzjoni jew inkella l-ħlas tal-penali<sup>32</sup>. Madanakollu, kif seħħ f'din il-kawża, fejn imbagħad il-penali jkunu ġew miftehma għad-dewmien tat-twertieq tal-obbligazzjoni biss<sup>33</sup>, allura dak il-kreditur jista' jitlob kemm l-eżekuzzjoni u l-ħlas tal-penali<sup>34</sup>. Klawżola bħal dik hawn eżaminata teħles lill-kreditur mill-oneru li jipprova l-ħsara mgarrba għaliex id-dannu jkun seħħ fil-ħin u l-mument li d-debitur jkun hekk tardiv<sup>35</sup>. L-oneru mbagħad idur fuq id-debitur sabiex jagħti raġunijiet validi għall-inadempjenza tiegħu<sup>36</sup>. Il-Bord ikollu jistqarr

---

<sup>32</sup> Il-penali għandhom ukoll jitqiesu bħala d-danni pre-likwidati, b'dana imbagħad li mhux leċitu li kreditur jitlob affarijiet oħra anċillari u emergenti mill-fatt tad-dewmien. F'dan is-sens issir referenza għas-sentenza fl-ismijiet **Warren Kiomall vs Andre Apap**, (Rik Ġur Nru: 165/2022) mogħtija mill-Prim Awla tal-Qorti Ċivili nhar id-29 ta' April 2024 (mhux appellata) fejn ġie spjegat hekk: *"Jibqa' però l-fatt li dawn id-danni l-oħrajn li jistgħu jintalbu mill-kreditur m'għandhomx ukoll ikunu konsegwenza tad-dewmien, la darba l-partijiet bil-ftehim ta' bejniethom espressament ftehm u dwar x'inhu l-indennizz li jmiss lill-kreditur jekk ikun hemm dak id-dewmien. La darba allura l-indennizz dovut lill-kreditur għad-dewmien ikun ġie preventivament likwidat bi ftehim tal-partijiet, mhux leċitu li l-kreditur jitlob ammonti verjuri dovuti b'konsegwenza tal-istess dewmien, għaliex b'hekk jiġi li l-kreditur ikun qed jiżvinkola ruħu minn dak li ftehm u l-kontraenti permezz tal-penali għad-dewmien"*.

<sup>33</sup> Ara f'dan is-sens issir referenza għas-sentenza fl-ismijiet **Accountant General et vs Joseph Spiteri**, (Ċit Nru: 411/01) mogħtija mill-Prim wla tal-Qorti Ċivili nhar it-30 ta' Novembru 2001 (mhux appellata).

<sup>34</sup> Artikolu 1120(3) tal-Kapitolu 16 tal-Liġijiet ta' Malta.

<sup>35</sup> Kif tajjeb poġġietha il-Prim Awla tal-Qorti Ċivili fis-sentenza fl-ismijiet **Raymond Barbara et vs Alex Mercieca**, (Rik Maħluf Nru: 436/2021) mogħtija nhar is-6 ta' Ġunju 2022 (mhux appellata): *"Il-klawsola penali hija għamla ta' danni prelikwidati li biha l-kreditur tal-obbligazzjoni jeħles mill-obbligu li jgħib prova li huwa garrab ħsara, għaliex huwa jista' jistrieħ biss fuq il-fatt li d-debitur tal-obbligazzjoni ma jkunx wettaq fil-ħin dak li jkun intrabat miegħu li jagħmel (ara x'qal il-ġurista Torrente fl-opra tiegħu Manuale di Diritto Privato, f'paragrafu 300 u paġni 490 u 491, u l-artikolu 1120(1) tal-Kap 16 tal-Liġijiet ta' Malta)"*. Dan il-bran ġie ċitat b'approvazzjoni, u ulterjorment imħaddan, fis-sentenza fl-ismijiet **Doreen Galea Souchet vs Joseph Farrugia pro et noe**, (App Ċiv Nru: 1632/1995/2) mogħtija mill-Qorti tal-Appell (Sede Superjuri) nhar il-31 ta' Mejju 2023.

<sup>36</sup> F'dan is-sens issir referenza għas-sentenza fl-ismijiet **Rowena Mamo vs Landgate Limited et**, (App Ċiv Nru: 770/2012/1) mogħtija mill-Qorti tal-Appell (Sede Superjuri) nhar il-25 ta' Frar 2021 fejn ġie mfakkar hekk: *"Fil-kuntest ta' klawsola penali, kif inghad minn din il-Qorti fissentenza tagħha tat-30 ta' Ottubru, 2009, fil-kawża fl-ismijiet Avukat Dr. Luigi Sansone nomine v. Nicola Romano, min jobbliga ruħu taht penali li josserva l-obbligi minnu assunti,*

li l-intimata falliet sew hawnhekk, anzi, kompliet taggrava l-pożizzjoni tagħha ulterjorment bit-tressieq t'eccezzjonijiet bla bażi li komplew itawwlu l-litigju inutilment.

Illi b'hekk jiġi li ma kien hemm xejn hażin lir-rikorrenti tipproċedi kemm għall-iżgumbrament sforzat u l-ħlas tad-danni f'termini ta' penali.

Illi principju wkoll li jgħodd għal dan il-każ huwa jekk f'każijiet bħal dawn, il-Bord jistax inaqqas l-ammont miftiehem. Issa skond il-liġi<sup>37</sup> dan huwa permess meta d-debitur ikun wettaq parzjalment l-obbligu tiegħu u din tkun giet aċċettata jew jekk dik il-parti mill-obbligazzjoni mwettqa tkun swiet lill-kreditur. F'dan il-każ, iż-żewġ ċirkostanzi m'humiex applikabbli u għalhekk l-Bord lanqas għandu setgħa jagħmel hekk.

Illi l-Bord jagħraf li maż-żmien ġie wkoll aċċettat li jista' jkun hemm lok għattnaqqis meta l-konsegwenzi tal-inadempiment jkunu ta' natura żgħira, meta kkumparat ma l-ammont miftiehem<sup>38</sup>. Dan m'huwiex il-każ tal-lum, għaliex l-inadempjenza, li hija ż-żamma tal-fond bla bażi, hija waħda totali.

---

*hu obligat ihallas dik il-penali sakemm ma jippruvax li kien hemm xi raguni li tezentah minn dik il-penali. Jinsab ritenut ukoll illi "l-klawsola penali f'kuntratt hi klawsola li biha wiehed millkontraenti, sabiex jassikura l-ezekuzzjoni ta' l-obbligazzjoni minnu assunta, jobbliga ruhu għal xi haga għall-kaz li hu ma jezegwix l-obbligazzjoni li jkun assumta. Il-penali hekk kontrattata tirrapprezenta kumpens għad-danni minhabba non-ezekuzzjoni ta' l-obbligazzjoni." (Kollez. Vol. XLI P II p 1108). Inoltre, "l-htija fil-kaz ta' inadempjenza ta' obbligazzjoni hija nsita fl-inadempjenza stess, ammenokke l-parti inadempjenti ma tipprovax il-kaz fortuwitu jew il-forza magguri, jew raguni ohra ta' ezenzjoni mir-responsabilita`. U għalhekk min jobbliga ruhu taht penali li josserva l-obbligi minnu assunti, hu obligat li jhallas dik il-penali, jekk ma jipprovax hu illi kien hemm xi raguni li tezentah minn dik il-penali" (Kollez. Vol. XLIII P I p 259)."*

<sup>37</sup> Artikolu 1122(1) tal-Kapitolu 16 tal-Liġijiet ta' Malta.

<sup>38</sup> Fost diversi, ssir referenza għas-sentenza fl-ismijiet **C&F Building Contractors Limited vs Tal-Grazja AutoCare Co. Ltd.**, (Ċit Nru: 975/2000/1) mogħtija mill-Prim Awla tal-Qorti Ċivili nhar it-12 t'April 2012 (mhux appellata) fejn inghad hekk: "L-applikazzjoni ta' din id-dispożizzjoni, minkejja l-konsegwenzi iebsa tagħha fil-prattika, gejjja mir-rispett li jrid jinghata lill-principju li ftehim validu bejn il-partijiet għandu s-sahha ta' ligi bejniethom (pacta sunt servanda) [ara l-Art.992 (1) tal-Kap 16], u l-ebda Qorti m'għandha tindahal fi ftehim bħal dan

Illi f'kull każ, dan il-Bord ma jsibx li hemm lok ta' mitigazzjoni tal-ammont indikat fl-istess kuntratt għaliex ma jqisx li l-ammont ta' hamsa u għoxrin Ewro kuljum huwa wieħed eżagerat, minn ottika oġġettiva. Li kieku dak l-ammont jiġi multiplikat bi tletin il-jum<sup>39</sup>, jiġi li l-ħlas tal-penali jkun ekwivalenti għal kera attwali fis-suq tal-lum. Jista' jagħti l-każ li dan huwa ammont kbir għall-intimata, imma kien in-nuqqas tagħha li wassal s'hawn<sup>40</sup>.

Illi l-Bord, kif diġa aċċenna, m'għandux fejn itaffi dawn il-penali; fi kliem il-liġi u huwa marbut bil-ftehim tal-partijiet. Il-kuntratt, li huwa liġi<sup>41</sup>, huwa dak li hu u allura *dura lex sed lex*<sup>42</sup>. Kien ikun ferm aħjar għall-intimata li, fil-minimu, tressaq provi konvinċenti u tajbin dwar il-benefikanti li ssemmi b'mod mgħagġel u xott fix-xhieda tagħha, għaliex dawn setgħu jkunu t'importanza fl-aspett tal-

---

*jekk ma jkunx milqut b'xi difett li ggibu ma jiswiex. Madankollu llum huwa accettato li lapplikazzjoni tar-regola skond l-Art.1122 tal-Kap.16 trid titqies ukoll fid-dawl ta' principju iehor tad-dritt, u cioe` illi lkuntratti jigu esegwiti in bwona fede u jobbligaw, mhux biss ghal dak li jinghad fihom, izda wkoll għallkonsegwenzi li ggib magħhom l-obbligazzjoni, skond l-għamla tagħha, b'ekwita', bl-uzu jew bil-ligi (ara l-Art.993 tal-Kap 16). Għalhekk b'applikazzjoni tal-massima in omnibus quidem, maxime tamen in jure, aequitas spectanda sit, huwa possibbli li l-effett u l-applikazzjoni litterali ta' klawnsola penali jigu ridimensjonati jekk jirrizulta li dawn joffendu jew jiksru s-sens Prattiku u morali tal-obbligazzjoni billi jkunu jidhru sproporzjonati jew inaccettabbli skond in-normi stabbiliti tas-socjeta' u llogika guridika."* Hekk ukoll kien ġie spjegat fis-sentenza fl-ismijiet **Mary Rose Falzon Sant Manduca vs Mario Grima**, (Ċit Nru: 411/2003) mogħtija mill-Prim Awla tal-Qorti Ċivili nhar it-8 ta' Marzu 2005 (mhux appellata).

<sup>39</sup> 30 \* €25 = €750.

<sup>40</sup> F'dan is-sens propju fuq kwistjoni ta' penali relatata ma kuntratt ta' kera, issir referenza għas-sentenza fl-ismijiet **Palace Gate Limited vs Shapes Company Limited**, (App Ċiv Nru: 198/2020) mogħtija mill-Qorti tal-Appell (Sede Inferjuri) nhar is-6 ta' April 2022.

<sup>41</sup> Artikolu 992 tal-Kapitolu 16 tal-Liġijiet ta' Malta.

<sup>42</sup> Propju fuq każ ta' penali, il-Bord jagħmel referenza għas-sentenza fl-ismijiet **Anna Maria Wismayer vs John Gracey et**, (App Ċiv Nru: 925/2009) mogħtija mill-Qorti tal-Appell (Sede Superjuri) nhar it-30 ta' Settembru 2016 fejn ingħad hekk "*Din il-qorti ma tarax illi jista' jkun hemm dubju raġonevoli dwar l-interpretazzjoni korretta tal-ftehim u jidher illi l-ewwel qorti x'aktarx kienet influwenzata, aktar milli minn konsiderazzjonijiet legali, mill-biża' li tesponi lill-konvenuti għal penali qawwijja, kif tixhed is-sentenza appellata: "il-qorti ma tista' qatt timmagina sitwazzjoni li f'ċirkostanzi bħal dawk tal-każ preżenti, persuna tiġi mgieġhla thallas dik il-kwantità enormi ta' penali li tippretendi l-attribuci". Il-konvenuti iżda ntrabtu bil-penali b'għajnejhom miftuħa u l-qorti ma tistax twaqqa' ftehim ħieles b'interpretazzjoni "kreattiva", kif jidher li għamlet l-ewwel Qorti f'dan il-każ: dura lex sed lex".*

likwidazzjoni<sup>43</sup>. Imma anke hawn, l-intimata kienet karenti. B'żieda ma dan, rinfaccata biċ-ċaħda tal-eċċezzjoni ulterjuri dwar il-kompetenza ta' dan il-Bord (li minnha hija m'appellatx direttament kif setgħet tagħmel skond l-artikolu 234 tal-Kapitolu 12 tal-Liġijiet ta' Malta) baqgħet tinsisti fuq difiża li kienet relatata mal-kwistjoni diġà miċħuda, u dan b'iktar detriment tal-godiment tal-fond mir-rikorrenti.

Illi b'hekk jiġi li l-ammont li għandu jiġihallas huwa ta' erbgħa u għoxrin elf u hamsa u sebghin Ewro (€24,075)<sup>44</sup>.

### **It-Talba Rikonvenzjonali**

Illi fit-talba rikonvenzjonali tagħha, l-intimata trid li l-Bord jordna li dan il-kuntratt jiġi debitament registrat mal-Awtorità' tad-Djar. Huwa ċar li din it-talba hija destinata li tfalli.

Illi hekk kif ġie spjegat f'dettal fis-sentenza preliminari preċedenti, fejn ġiet eżaminata l-kompetenza ta' dan il-Bord propju fuq il-fatt tan-nuqqas ta' registrazzjoni, f'dan il-każ ma kien hemm l-ebda hteġa legali ta' l-istess. Li kieku kien mod ieħor, il-Bord kien jiddikjara ruħu inkompetenti. Huwa naturali allura li dan il-Bord ma jistax mbagħad, fl-istess proċeduri, jordna lir-rikorrenti sabiex tirregistra l-kirja. Huwa ovvjw wkoll, li dan ma jistax jintalab għaliex instab li din kienet kirja validament terminata.

---

<sup>43</sup> Ara f'dan is-sens is-sentenza fl-ismijiet **Emmanuel Buttigeg et vs John Sammut noe**, (App Ċiv Nru: 735/1999/1) mogħtija mill-Qorti tal-Appell (Sede Superjuri) nhar is-7 ta' Mejju 2010.

<sup>44</sup> 963 ġurnata mill-11 ta' Frar 2022 sad-data ta' din is-sentenza, multiplikat bl-ammont ta' 25 Ewro.

Illi għalhekk it-talbiet mfissra fil-kontro-talba ma jimmeritawx akkoljiment.

Għaldaqstant il-Bord qiegħed jiddeċiedi din il-vertenza bil-mod segwenti:

- 1) Jiċhad l-eċċezzjonijiet kollha tal-intimata rikonvenzjonanti.
- 2) Jilqa' l-ewwel talba tar-rikorrenti rikonvenzjonata u b'hekk jordna l-iżgumbrament tal-intimata mill-fond enumerat mija u tlieta (103), fi Triq il-Parroċċa, Mqabba u dan fi żmien wieħed u għoxrin (21) jum m'illum.
- 3) Jilqa' t-tieni u t-tielet talba tar-rikorrenti rikonvenzjonata u b'hekk jordna li l-intimata rikonvenzjonanti thallas lir-rikorrenti rikonvenzjonata l-ammont ta' erbgħa u għoxrin elf u hamsa u sebghin Ewro (€24,075) bl-imghax legali mid-data ta' din is-sentenza sad-data tal-pagament effettiv. Jordna wkoll li l-intimata rikonvenzjonanti thallas lir-rikorrenti rikonvenzjonata l-ammont ta' hamsa u għoxrin Ewro (€25) għal kull gurnata oħra li hija tibqa fil-fond illegalment<sup>45</sup>, għaladarba t-terminu hawn fuq impost jgħaddi wkoll inutilment.
- 4) Jiċhad it-talbiet kollha tal-intimata rikonvenzjonanti magħmula fit-talba rikonvenzjonali.

L-ispejjeż ta' dawn il-proċeduri, inkluż dawk konċernanti s-sentenza preliminari, jithallsu fl-intier tagħhom mill-intimata rikonvenzjonanti.

**Dr Joseph Gatt LL.D.**  
Maġistrat

---

<sup>45</sup> Dan għaliex it-talba trid ammont sad-data tar-ritorn tal-fond.



**Annalise Spiteri**  
Deputat Registratur